

బృతాకు ఖరీదు

ఆరోజు జడ్జీ విశ్వనాథంగారు యింటికి వస్తూనే ఆలోచనలో పడ్డారు.

ఫైల్సు లోపలపెట్టి డ్రైవరు చేతులు కట్టుకొని నిల్చున్నాడు. “ఇక నువ్వెళ్ళొచ్చు” అన్నట్లు తల పంకించారు జడ్జీగారు. లోపల కొస్తూనే ఈజీచైర్ లో చేరగిలబడి “లా” పుస్తకాలు తిరగేయటం మొదలు పెట్టారు. విశ్వనాథంగారి భార్య పార్వతమ్మ హార్లిక్సు కలుపుకొని గదిలోకివచ్చింది.

“ఒక్కక్షణంకూడా విశ్రాంతి తీసుకోకపోతే ఎట్లాగండీ? ఎప్పుడూ కేస్ స్టడీసేనా?” అంది భార్య పార్వతమ్మ గ్లాసు అందిస్తూ.

“ఏంచేయమంటావ్? నా వృత్తి అలాంటిది!” లేనినవ్వు తెచ్చి పెట్టుకుంటూ హార్లిక్సుగ్లాసు అందుకొన్నారు జడ్జీగారు. రెండుగుక్కలు హార్లిక్సు చప్పరించి “ఇహ నువ్వవెళితే బాగుంటుంది” అన్నట్లు భార్య కేసి చూశారు. పార్వతమ్మ తనను కానట్టే ఎదురుగా సోఫాలో చతికిల బడింది. దాంతో జడ్జీగారు హార్లిక్సుమాట మర్చిపోయి మళ్ళీ పుస్తకాలు తెరిచారు.

“ఆ కేసు జడ్జిమెంట్ రేపేనటగా?” అంది పార్వతమ్మ.

హాంతకుల్లో ఒకడు అవ్రూవర్ గా మారినప్పుడుకూడా అదరి పడని విశ్వనాథంగారు నిజంగానే ఇంతెత్తున అదిరిపడ్డారు.

“ఏకేసూ?”

“అదేనండీ! మీకు మరీ ఇంతమతిమరుసయితే ఎట్లా?”

“నాకు మతిమరుపైతే నష్టం నీకూ నాకూ ఏంలేదులే!”

“మరెవరికంటారు? లాయర్లకా?”

“వాళ్ళ సొమ్మేంపోతుంది? కోర్టుకు న్యాయంకోసం వచ్చిన క్లయింట్లకు!” భార్య ముఖంలోకి సూటిగా చూస్తూ అన్నారు జడ్జిగారు.

“అదే నేను చెప్పొచ్చేది!” పార్వతమ్మ చిటిక వేసినట్లు, కొమ్ములుతిరిగిన లాయరులా మాట్లాడింది.

విశ్వనాథంగారు తెల్లమొహంవేసి, చల్లారిపోయిన హార్సిక్స్ గడగడతాగేసి, తెల్లమీసాలు తుడుచుకున్నారు.

పార్వతమ్మ భర్తచేతిలోని గ్లాసు అందుకొని “ఇవ్వాళ బెంచి కొచ్చిందటగా? రేపు జడ్జిమెంటని....” ఆమె మాట వూర్తికాకుండానే జడ్జిగారు, “ఎవరు చెప్పారా?” అన్నారు.

“ఎవరుచెప్పటం ఏమిటండీ? మన ప్రకాశ్” భర్త సడకకుర్చి లోంచి నిలువునా లేవడంచూసి, మాట వూర్తికాకుండానే పార్వతమ్మ నోరుతెరచింది. చేతిలోవున్న గ్లాసు కిందకు జారిపోయింది. ప్రాణం లేని గ్లాసు తనంతటతను జారిపోదు కనక పార్వతమ్మే వదిలేసివుండాలి. “లా” దీన్నిగురించి ఏం చెబుతుందో, విచారించకుండానే, జడ్జిగారు, గదిలోంచి “రైజ్” అయి హాల్లోకివచ్చారు. వంకెనవున్న చేతికర్రను అందుకొని వెనకేవచ్చి నిలబడ్డ భార్యకేసి చూశారు.

“ఇవ్వాళకూడా వాకింగ్ ఏమిటి, అబ్బాయి పుట్టినరోజని మర్చి పోయారా?” అన్నది.

“సరే! అయితే కొంచెం ఆలస్యంగానే వస్తారే!” అంటూ బయటకు నడిచారు విశ్వనాథంగారు.

పార్వతమ్మకు ఈ లా పాయింట్ అర్థంకాక తన్నుకుచచ్చింది. ఇంట్లో శుభకార్యం చేసుకుంటూ బయటకు వెళ్ళటం ఏమిటంటే, ఆలస్యంగా వస్తానంటూ భర్త బయటకుపోవటం ఏమిటో ఆమెకు బోధపడలేదు. అయోమయంగా బయటకు వెళ్ళిపోతున్న భర్తకేసి చూసింది. “జిత్తులమారి లాయర్ని బోల్తా కొట్టించినంత సంతోషంగా విశ్వనాథంగారు, భార్యకేసి ఓసారిచూసి రోడ్డుమీదకు వచ్చారు.

ఆయనగారి పెదవులపై విరిసిన హాసరేఖ వీధిమలుపు తిరిగేంత వరకూ వుంది. దానికి మూలమైన కథనాన్ని నెమరువేసుకుంటూ నడక సాగించారు విశ్వనాథంగారు. ఇంట్లో చినబాబు పుట్టినరోజుపండగని తనకు తెలియందికాదు. చుట్టుపట్ల అమ్మలక్కలూ, పిల్లజెల్లా ఇంట్లో చేరతారు. ఆ గందరగోళంతో తన కేమీ తోచదు. అమ్మలక్కలు తన మొహాన ఏదో దోబూచులాడుతున్నట్లు తనను తొంగితొంగి చూడటం తనకు పరమ అనహ్యం. పిల్లల కాకిగోల తనకు మహాచిరాకు కలిగిస్తుంది. ఇంట్లో హడావిడి తగ్గేంతవరకూ తను హాయిగా, ప్రశాంతంగా షికారుచేసి తిరిగిరావచ్చు.

అంటే తన కొడుకు పుట్టినరోజు సంబరం చూడటం తనకు ఇష్టంలేదని కాదు. తండ్రినిమించిన తనయుడవుతాడు తన కొడుకు. కాని తను ఎంతో కష్టపడి పైకివచ్చాడు. తన బిడ్డ తనకంటే చాలా అదృష్టవంతుడు. తనకు చిన్నతనంలో పుట్టినరోజంటూ ఒకటి వుంటుందనీ, ఆనాడు తలిదండ్రులు తన కోరికలు తీరుస్తారనీ తెలియదు. కటిక దారిద్ర్యంతో బాధపడే తలిదండ్రులకు, ఎప్పుడు ఏ పిల్ల పుట్టినరోజూ జ్ఞాపకం వుంచుకొనే తీరికా, ఓపికా వుండేవికావేమో! అంతవున్నా చెయ్యగలిగిందీ, సంతోషించగలిగిందీ ఏదీ ఉండేదికాదు.

విశ్వనాథంగారు కాలిబాటన నడుస్తూవుంటే, ఎంతోమంది తొలగి నిల్చొని నమస్కారాలుచేసి పోతున్నారు. అందరికీ, ఒకేరకం చిరు నవ్వుతో తల పంకించి, చేయి పైకెత్తి నమస్కారంలాంటి అభినయం చేస్తున్నాడు. అలా చేసినప్పుడల్లా ఆ చేతిలోని కర్ర పైకి కిందకూ ఆడుతుంది.

జడ్డి అయాక ఎంతోమంది మిత్రులను తను పోగొట్టుకొన్నాడు. అంతకుముందు సాయంకాలాలలో తనతోపాటు షికారుకొచ్చే లాయరు రామయ్యగారిని తప్పించుకోవటానికి కొన్నిరోజులపాటు వాకింగే మానేయాల్సి వచ్చింది.

ఎప్పుడూ కదలకుండా కూర్చొని మెదడుతో పనిచేసే వాళ్ళకు

గుండెజబ్బులు వస్తాయని ఆయనకు గట్టినమ్మకం. అందరిలా వట్టి మెదడే కాకుండా తను గుండెతోకూడా పనిచేస్తాడు. ప్రతిసారీ జడ్జి మెంటు చదివేప్పుడు తన హృదయం కుతకుతలాడిపోతుంది. తను న్యాయం ఇవ్వగలిగానన్న తర్వాత గాని హృదయం తేలికపడదు. తను జడ్జిమెంటుకు కూర్చున్నప్పుడు, వాదులూ, ప్రతివాదులూ, గుండెలు చిక్కపట్టుకొని తన మొహంలోకి చూస్తూ కూర్చుంటారు. ఆ చూపుల్ని తను భరించలేడు. ఆ చూపుల్ని తప్పించుకోవటానికి లాయర్ల మొహం లోకి చూస్తాడు. వాళ్ళ మొహాలు చూస్తుంటే మళ్ళీ తనకు ధైర్యం వస్తుంది. వాళ్ళ ఆలోచనలన్నీ కేసుల్లో క్లయింట్సునుంచి తాము వసూలు చేసిన డబ్బు ఇంకా రావాల్సిన డబ్బునుగురించే తిరుగాడుతుంటాయి. కేసు గెలిస్తే లాయరు తన ప్రతాపాన్నీ, తెలివితేటల్నీ చాటుకుంటాడు. ఓడితే “ఆనరబుల్ జడ్జి పొరపాటు చేశారు” అంటాడు.

తన కెందుకో గుండెజబ్బు వస్తుందని అనుమానం! అలాంటి అనుమానానికి ఆర్గుమెంటుగానీ, లా పాయింట్ గానీ ఏమీ లేదు. పెద్ద వాళ్ళకు గుండెజబ్బు లొస్తాయి కాబట్టి! మిగతా జబ్బులొస్తే మందులతో వాటిని నయం చేయించుకోగలరు. గుండెజబ్బు మాత్రం మందులకు లొంగేదికాదుగా! అయినా ఈ ఆర్గుమెంటు ఏమీ బాగాలేదు. అయితే అదికూడా ఒక యా స్పెక్ట్ లో కరెక్టే!

విశ్వనాథంగారు తన ఆలోచనలకు కళ్ళెం వేయటానికి ప్రయత్నించారు. అసలు బుర్రవున్నవాళ్ళకుండే జబ్బే అది. ఎటుపడితే అటు ఆలోచనలు కాన్సర్ లా పాకిపోతాయి.

ఇద్దరు మనుషుల్ని, ముగ్గురు పిల్లలనూ వేసుకొని రిక్షా తొక్కుతున్న వాడికి ఇలాటి ఆలోచనల బాధలేదు. నిజంగా వాడికి మానసిక ప్రశాంతత వుంటుంది. శారీరక శ్రమ తప్పించి వాడికి మరేబాధలేదు. రిక్షా లాగడం అయాక శరీరానికి విశ్రాంతి లభిస్తుంది. కాని ఆలోచించే వాడి బుర్రకు నిద్రలోకూడా వూర్తివిశ్రాంతి దొరకదు.

ఆ రిక్షావాడు.... అందులో ఏదో చట్టవ్యతిరేకంగా ఉన్నట్లనిపించింది. రిక్షాలో ఇద్దరు పెద్దవాళ్ళూ, ముగ్గురు పిల్లలూ.... ముగ్గురు

పిల్లలూ కలిసి ఎంతమంది పెద్దవాళ్ళవుతారు ! బరువులోనా? ఆలోచనలోనా? వ్యక్తిత్వంలోనా? ముగ్గురి వయస్సు కలిపితే ఒక పెద్దవాడవడా? అసలు మనుషుల్ని కూడిక వేయవచ్చునా? కానీస్టిట్యూషన్ లా ఏమంటుంది? ఇది చాలా పెద్ద లిటిగేషన్ ! రిజ్జవాడు కిందకుదిగితోయటం మొదలుపెట్టాడు. రిజ్జ తొక్కటానికి లై సెన్స్ గాని తొయ్యటానికి లై సెన్సు వుందా? తనలో తనే నవ్వుకున్నారు జడ్జీగారు. పార్కు గేటుముందు ఒదిగి నిలబడి ఇద్దరు చేతులు జోడించారు. తల ఆడించినట్లే ఆడించి విశ్వనాథంగారు పార్కులో ప్రవేశించారు.

ఆరున్నర దాటినా వాతావరణంలో వేడి తగ్గలేదు. అప్పటికే పిల్లలూ పెద్దలూ చాలామంది గార్డెన్ లో వున్నారు. విశ్వనాథంగారు వెళ్ళి చెట్టుకిందగావున్న ఖాళీ బెంచీమీద కూర్చున్నారు. దూరంగా షల్లిక్ రేడియోనుంచి గ్రామస్థుల కార్యక్రమం వినిపిస్తున్నది. బెంచీకి దగ్గరగా నడివయస్సు దాటిన ఒక ఆడమనిషి, ఆమెపక్కగా నెత్తిన పళ్ళబుట్టతో ఓ కుర్రాడూవచ్చి నిలిచారు. పళ్ళబుట్ట బరువును భరించలేని ఆ పసివాని మెడ అటూ ఇటూ కదులుతోంది. ఆడమనిషి పిల్లవాడి నెత్తినుంచి పళ్ళబుట్ట దించింది. అంతకుముందే నేలమీదవున్న పెద్దపళ్ళతట్ట పక్కగా ఆ బుట్టను పెట్టింది. కుర్రాడికి పళ్ళమ్మి ఏదో పని పురమాయింది. వాడు పరుగెత్తుకెళ్ళాడు. పళ్ళమ్మి రెండుగోతాలను పరిచి సైజులువారీగా మామిడిపళ్ళను పేరుస్తూవుంది.

అంతలో ఆ కుర్రాడు నెత్తిమీద మూడు ఇటుకల్ని పెట్టుకొని చిన్నగా అడుగులో అడుగు వేసుకుంటూవచ్చి నిలబడ్డాడు. వాడి నెత్తినుంచి ఒక్కొక్క ఇటుకే తీసి కింద పెట్టింది. కుర్రాడు చేత్తో నెత్తి రుద్దుకున్నాడు.

“ఇంకో మూడు తీసుకురారా నాగేషూ !”

కుర్రాడు మళ్ళీ పరుగెత్తాడు హుషారుగా. విశ్వనాథంగారు ఉరుకులు తీస్తున్న కుర్రాణ్ణి, పళ్ళమ్మినీచూసి ముత్తవా మనమడు అయి ఉంటారనుకున్నాడు. మళ్ళీ కుర్రాడి నెత్తిమీద ఇటుకలతో వచ్చాడు. పళ్ళమ్మి ఇటుకల్ని అందుకుంది. ఈసారి రెండు చేతుల్తో నెత్తి రుద్దు

కుంటూ, ముఖం అదోలా పెట్టి కుర్రాడు “మల్లమ్మోయ్ ! ఇంక సాలా!” అన్నాడు.

మల్లమ్మ ఇటుకల్ని చక్కగా పేర్చి వాటిమీద కూర్చుంది. కుర్రాడు ఎదురుగా నిల్చొని పళ్ళవంకే చూస్తున్నాడు.

విశ్వనాథంగారు కుర్రాణ్ణి పరిశీలనగా చూశారు. వాడు ఆమె మనమడు కాడు, అయితే అలా పేరు పెట్టి పిలవడు. ఆమెకూడా అలాంటి పనులు చేయించదు. పైగా వాడిరూపం ! కాళ్ళూ చేతులూ, సన్నగా నల్లగా ఎండిపోయిన పుల్లల్లా వున్నాయి. పెద్దతలా, గుండ్రటి ముఖం, నిరుసోగకళ్ళు. ఆ కళ్ళల్లో, బాలసహజమైన అమాయకత్వం, చాంచల్యం గోచరిస్తున్నాయి. వాడిపొట్ట, జీవితంలో తన ప్రాముఖ్యం ఎంతగా వుందో చూపించటానికి అన్నట్లు ముందుకు పెరిగివుంది లాగు కుడి కాలు చిరిగి మోకాలు దగ్గరగా వేలాడుతోంది. చొక్కా ఎడంచెయ్యి భుజంవరకే వుంది. పళ్ళమ్మి ఆ కుర్రాణ్ణి మళ్ళీ “ఒరేవ్ నాగేషూ!” అని పిలిచింది.

కుర్రాడు ఉత్సాహంగా ముందుకు వెళ్ళాడు. జడ్జీగారు కుతూహలంగా వాళ్ళకేసి చూడసాగాడు.

మల్లమ్మ అందించిన ఓ పెద్దకూజాను తీసుకొని కుర్రాడు పరుగు తీశాడు. ఓసారి పడబోయి తమాయించుకున్నాడు.

“ఒరేయ్ నాగేషూ! పడేవ్! కూజా జాగ్రత్త!” మల్లమ్మ హెచ్చరికలో ‘కుర్రాడు పడితే’, కూజా పగులుతుందేమోనన్న పాయింటే ముఖ్యం అని జడ్జీగారికి అర్థం అయింది.

అప్పటికే చాలాదూరం వెళ్ళిపోయాడు నాగేషు. నాగేష్ చక్కని పేరు. పిల్లవాడికి తల్లిదండ్రులున్నారా? వాడెవడు? ఎందుకిలా వుంటాడు? ఆలోచిస్తున్న విశ్వనాథంగారికి తన చిన్నతనం గుర్తొచ్చింది. అంతలో అతివై భవంగా పుట్టినరోజు జరుపుకొంటున్న కొడుకు కళ్ళకుకనిపించాడు. నిండు కూజాను రెండు చేతులతో పొట్టకు అదిమిపట్టుకొని అతికష్టంగా ఒక్కొక్క అడుగే వేస్తూ అల్లంతదూరంలో, ఎదురుదెబ్బ తగిలి, బొక్కబోర్లాపడిన నాగేషునుచూసి జడ్జీగారి మనస్సు కలుక్కుమంది.

'అయ్యో' నా కూజా అంటూ మల్లమ్మ పరుగుతీసింది నాగేష్ దగ్గరకు. ముక్కలయిన కూజాను దిగులుగా చూస్తూ, మల్లమ్మ వేస్తున్న మొట్టి కాయల్ని తింటూ అపరాధిలా నిల్చున్నాడు. జడ్జిగారికి ఏంచెయ్యాలో తోచలేదు. సానుభూతితో చూశారు.

"ఊరుకో పాపం, చెయ్యాలని చెయ్యలేదుగా!" ఆ పక్కనే కూర్చొని భర్తతో కబుర్లు చెబుతూ పల్లీలు తింటున్న ఓ యువతి అంది. మల్లమ్మ నాగేషును తిట్టుకుంటూ వచ్చి దుకాణం దగ్గర కూర్చుంది. నాగేషు పిల్లలావచ్చి పళ్ళదుకాణానికి అల్లంత దూరంలో నిల్చున్నాడు. అశాంతిగా అటూ ఇటూ తిరగసాగాడు. వాడి అవస్థఅంతా పళ్ళమ్మి మళ్ళీ పిలవాలనే అని అర్థం చేసుకున్న విశ్వనాథంగారు లోలోపల నవ్వుకున్నారు. మల్లమ్మ వాడిని గమనించనట్లే కూర్చుని పళ్ళు అమ్ముకోసాగింది. నాగేషు విశ్వనాథం కూర్చున్న బెంచీకి వెనక్కి వచ్చి నిలబడ్డాడు.....

"ఇట్టారారా! సచ్చినోడా!" పిల్చింది మల్లమ్మ. నాగేషు ఉత్సాహంగా ముందుకు దూకాడు.

తట్టలో గుడ్డకిందగా వున్న చెంబుతీసి ఇచ్చింది మల్లమ్మ. వాడు హుషారుగా చెంబుతీసుకొని పరుగెత్తుకెళ్ళాడు. అయిదు నిముషాల్లో నీళ్ళుతెచ్చి పళ్ళమ్మికి అందించాడు. పళ్ళమ్మి చెంబెడునీళ్ళు గటగటా తాగేసి, కొద్దిగా మిగిలై దూరంగా విసరికొట్టి, మళ్ళీ చెంబును తట్టలో పెట్టుకొంది. ఈసారి నాగేషు మల్లమ్మకు ఎదురుగా గొంతుకూర్చున్నాడు. అరచేతిలో గడ్డాన్ని ఆనించుకొని, పెద్ద కళ్ళను వూర్తిగా విప్పకొని మామిడిపళ్ళ కేసి చూడసాగాడు. పెదవులు తడుపుకుంటున్నాడు. వాడి కళ్ళలో మామిడిపళ్ళ తాలూకు పసిమి తళుక్కుమంది.

పళ్ళమ్మి వాడిని కళ్ళతోనే దగ్గరకు పిలిచి ఏదో చెప్పింది. నాగేషు ఆమె పక్కగా నిలబడి "మామిడిపళ్ళా! రసాలు! పెద్దరసాలు. ఒక్కసారి తినిచూడండి!" అంటూ గట్టిగా కేకలు పెడుతుంటే, గొంతు నరాలు ఉబుకుతున్నాయి. విశ్వనాథంగారు నాగేషునూ, మల్లమ్మనూ

కుతూహలంగా చూస్తూ కూర్చున్నారు. వ్యాపారం జోరుగా సాగింది. చాలావరకు పళ్ళు అమ్ముడుపోయాయి.

నాగేషు మల్లమ్మ దగ్గరగా వెళ్ళి చెయ్యి చాపాడు. “చచ్చినోడ! ఏం తొందర్రా! ఇస్తాలే! ఇంకా సగమన్నా అమ్ముడుపోలేదు.” అంది మల్లమ్మ. నాగేషు మళ్ళీ కేకలు పెట్టాడు. తారాస్థాయిలో వాడి కంఠస్వరం కీచుమంటున్నది. మరో పావుగంటలో పళ్ళన్నీ అమ్ముడుపోయాయి.

కుర్రాడిలో సహనం నశిస్తున్నట్లు గమనించారు విశ్వనాథంగారు. వాడు అరవటం మానేసి దుకాణం దరివాపుల్లోనే అశాంతిగా తిరగ సాగాడు. అంతలో ఓ పాతిక సంవత్సరాల యువకుడు, ఓ ఐదేళ్ళ కుర్రాణ్ణి వెంటబెట్టుకొని పళ్ళదుకాణంకేసి వచ్చాడు. ఒకపండు కొని ఇచ్చాడు. నాగేషు కుతూహలంగా చూస్తూ కుర్రాడి పక్కగా వెళ్ళి నిల్చున్నాడు. ఓ చేత్తో రసం పీలుస్తూ, మరోచేత్తో తండ్రి చెయ్యి పట్టు కొని వెళుతున్న, ఆ కుర్రాడి వెనకే నాగేషు కొంతదూరం నడిచాడు. పండుతింటున్న కుర్రాడి ముఖంలోని ఆనందాన్ని అందిపుచ్చుకొని నాగేషు తిరిగి మల్లమ్మ దగ్గరకొచ్చి నిలబడ్డాడు. ఈసారి వాడిముఖంలో మొండితనం కనిపించింది. పళ్ళమ్మి ఓ నిముషం వాడి ముఖంలోకి చూసి ఏమనుకుందో, తట్టలో చెయ్యిపెట్టి, ఓ చిన్నపండు తీసి నాగేషుచేతులో విసురుగా వేసింది. నాగేషు ఆశగా అందుకున్నాడు. ఆ పండుతాలూకు స్పర్శవల్ల హృదయంలో కలిగిన ఆనందం కళ్ళలో మెదిలింది. ఆత్రంగా మూతిదగ్గర కొంచెం కొరికి పండురసం జుర్రుకున్నాడు నాగేషు. క్షణం లోనే వాడిముఖం వికృతంగా మారిపోయింది. నోట్లో మిగిలిన రసాన్ని ఊసేసి, చేతిలో పండును నేలకు కసిగా విసిరికొట్టాడు.

“ఓరి సచ్చినోడా! బంగారంలాంటి పండును నేలపాలు చేశావు!” అంది మల్లమ్మ.

“కుళ్ళిపోయింది ఇచ్చావు. ఇంకోటి ఇయ్యి!” చేతిని చొక్కాకు తుడుచుకుంటూ అడిగాడు నాగేషు.

“దొంగ సచ్చినోడా! ఇంకోటి ఇయ్యాలా! పోదూరంగా!” కళ్ళెర్రజేసి కసిరింది మల్లమ్మ.

నాగేషు ముఖంలో దుఃఖం, కోపం ముప్పిరిగొన్నాయి. దుకాణం దరిదాపుల్లోనే పళ్ళమ్మిని ఉరిమిఉరిమి చూస్తూ తిరగసాగాడు. ఆకాశంలో వూర్తిగా వెలుగు ఆరిపోలేదు. కాని గార్డెన్ లో దీపాలు వెలిగాయి.

“మనదేశంనుంచి ఎగుమతి అవుతున్న మామిడిపళ్ళకు రష్యాలో చాలా గిరాకిగా వుంది—” రేడియోలో తెలుగులో వార్తలు వినిపిస్తున్నాయి.

మల్లమ్మ నాగేషును దగ్గరకు పిల్చింది. వాడు ఉత్సాహంగా వచ్చాడు. చెంబు అందిస్తూ నీళ్లు తెమ్మంది. వాడు చెయ్యిచాపలేదు. ముందు పండు ఇవ్వు నీళ్లు తెస్తాను.”

“ఇచ్చాగా?”

“అది కుళ్ళిపోయింది.”

“రేపిస్తాలే!”

“ఉహూ! ఇప్పుడే ఇవ్వాలి!”

“ఇస్తాలే నీళ్లుతే!”

“అదేం కుదరదు. ముందు పండిస్తేనే!” మొండిగా అన్నాడు నాగేషు.

“దొంగసచ్చినోడా! ముప్పయ్యే పైసల కూజాముక్కలు చేశావు. ఆరణాలపండు, బంగారంవంటిపండు మట్టిపాలు చేశావ్” అంటూ మల్లమ్మ చెంబుతీసుకొని లేచి నిలబడింది. దుకాణంకేసి ఓసారి పరీక్షగా చూసుకుంది.

“బాబుగారూ!” తమవైపే చూస్తున్న విశ్వనాథంగారిని సంబోధించింది. మల్లమ్మ ఏమీ చెప్పకపోయినా పళ్ళమ్మి ఉద్దేశాన్ని గ్రహించారు విశ్వనాథంగారు. మల్లమ్మ తిరిగి తిరిగి చూసుకుంటూ వెళ్ళిపోయింది. అలాపోతున్న మల్లమ్మనీ, కింద గోనెపట్టామీద పరచి వున్న పళ్ళనీ మార్చి మార్చి చూశాడు నాగేషు. ఒకడుగు ముందుకు వేసి, ఏదో జ్ఞాపకం వచ్చినవాడిలా బెంచీమీద కూర్చున్న విశ్వనాథంగారి వైపు చూశాడు. ఆయనగారు తనను గమనిస్తున్నట్లు చూసి, ఏమీ ఎరగ

నట్లు దూరంగా నిలబడ్డాడు. దారేపోతున్న కుక్కమీద గడ్డ విసిరాడు.

ఇదంతా గమనిస్తున్న విశ్వనాథంగారికి ఓ తమాషా ఆలోచన వచ్చింది. తను గమనించనట్టే కూర్చుంటే నాగేషు ఏం చేస్తాడో, ముఖం తిప్పుకొని దూరంగా ఆడుకుంటున్న పిల్లల్ని చూస్తున్నట్లు కూర్చున్నారు జడ్డిగారు. నాగేషు అటూ ఇటూ చూసి, రెండుసార్లు విశ్వనాథంగారి ముందుగా అటూ ఇటూ నడిచాడు. ఆయనకు నవ్వొచ్చింది. వాణ్ణి గమనించనట్టే దీక్షగా మరోవైపుకు చూడసాగారు. నాగేషు పండ్ల దుకాణం దగ్గరకు, నడవాలనే ఉద్దేశం లేనట్టే నడిచాడు. అటూ ఇటూ ఓసారి చూసి, వంగి, గబుక్కున ఓ పండుతీసి చొక్కాకింద పెట్టుకొని విశ్వనాథంగారివైపు చూశాడు. ఆయన తనను గమనించలేదని నిశ్చయించుకున్నాక ఆయనగారు కూర్చున్న బెంచీవెనకు వెళ్ళి, బెంచీకింద గడ్డిలో పెట్టాడు. పండుమీద ఆ పక్కనేవున్న పండుటాకుల్ని కప్పాడు. మళ్ళీ ఏమీ ఎరగనట్లు వచ్చి బెంచీ చేతిమీద కూర్చుని, ముందుకూ వెనక్కూ ఊగుతున్నాడు. విశ్వనాథంగారు సర్దుకొని కూర్చుని నాగేష్ ముఖంలోకి చూశారు. వాడి కళ్ళల్లో ఏదో సాధించినట్లు సంతృప్తి వెలుగుతుంది. విశ్వనాథంగారు తనవైపే చూడటం గమనించిన నాగేష్ గుర్రాన్ని వేగంగా నడిపిస్తున్నట్లు ఆటలో మునిగిపోయాడు. మల్లమ్మ తిరిగి వచ్చింది. అనుమానంగా పళ్ళకేసి చూసుకుంది. మళ్ళీ నాగేషు కేసి చూసింది. విశ్వనాథంగారి ముఖంలోకి చూసి ఏదో అడగబోయి మళ్ళీ ఊరుకుంది. పళ్ళను చేత్తోతాకి లెక్క పెట్టుకుంది. తల గోక్కుంటూ ఆలోచనలో పడింది మల్లమ్మ. బొడ్డోనుంచి డబ్బుల సంచితీసి డబ్బులు లెక్క చూసుకోసాగింది. నాగేష్ మల్లమ్మను చూస్తున్నాడు. విశ్వనాథంగారు పసివాడి ముఖంలోని భావాలను చదవసాగారు.

“ఏం అవ్వా! నా పండు ఇస్తావా లేదా!” కళ్ళెగరేస్తూ ప్రశ్నించాడు నాగేషు. ఈసారి వాడి స్వరంలో మొదటి దైన్యంలేదు. మల్లమ్మ మాట్లాడకుండా చిల్లర డబ్బులు సంచిలోవేసి, మూతికట్టి, మళ్ళీ బొడ్డో దోపుకుంది.

నాగేషు బెంచీదిగి మల్లమ్మ దగ్గరగా వెళ్ళి చేతులు వెనక్కు కట్టుకొని నిల్చుని “నా పండు నా కిస్తావా లేక తీసుకోమంటావా!” అన్నాడు కనుబొమల్ని ఎగరేస్తూ.

“దొంగవెధవ ! ఈ ముసల్దాన్ని ఎంత ఏడిపిస్తున్నాడు! అయినా ఆ మల్లమ్మ దిమాత్రం తప్పుకాదా!” జడ్జీగారు మీమాంసలో పడిపోయారు. ఆ సంఘటన అంతా తను కళ్ళారా చూశాడు, అంటే తను ఐ విల్సన్ అన్నమాట : “దేముడిముందు ప్రమాణంచేసి, ఉన్న దున్నట్లూ, జరిగింది జరిగినట్లూ, అంతా నిజమే....” బోనులో నిలబడిన ప్రాసిక్యూషన్ సాక్షికథనం, జడ్జీగారి బుర్రలో గిర్రున తిరిగింది.

కుర్రాడిచేత పనిచేయించుకున్న మల్లమ్మ అతడికి ప్రతిఫలం ముట్టజెప్పాలి. అంటే పండు వాడికి న్యాయంగా రావాల్సిందే ! “ఆమె ఇచ్చింది కుళ్ళిపోయింది” అని వాడంటాడు. ఆమె కుళ్ళిపోలేదంటుంది. నిర్ణయించాల్సింది వాళ్ళిద్దరూ కాదు. “కుళ్ళినపండు కాకపోతే పారెయ్యడు కాబట్టి అది కుళ్ళిందే అయివుండాలి !” నేచురల్ ఇన్సరెన్స్ !

అయితే కూజాపగులగొట్టి మల్లమ్మకు నష్టం కలిగించాడు వాడు. వాడికి మించిన బరువు మోయఘన్నది అది. యాక్సిడెంటల్ గా కింద పడిపోయాడు వాడు. కాబట్టి నాగేష్ నిర్దోషి. మల్లమ్మకు నష్టపరిహారం చెల్లించనవసరంలేదు. “దేర్ ఫోర్ ! మల్లమ్మ నాగేషుకు వాడిశ్రమకు ప్రతిఫలంగా - వాడు కోరినట్టు - మామిడిపండు ఇవ్వాలివుంది. కాని ఆమె ఇవ్వలేదు. అయినా వీడు తీసుకున్నాడు. దటీస్ ఇల్లిగల్ ! టాంట్ అచాంట్ టూ క్రైం. అది నేరం.... అంతేకాదు.... నేరాన్ని దాస్తున్నాడు. అది మరొక కౌంట్ కింద శిక్షార్హం. పైగా మల్లమ్మను పండివ్వమని బెదిరిస్తున్నాడు. దట్ కమ్ప్ అండర్ సెక్షన్ మల్లమ్మ లేచి నిలబడి జడ్జీగారి ముందుకొచ్చి ప్రాధేయపూర్వకంగా న్యాయాన్ని అర్థించింది. నాగేషు భయంగా చెదురుగా జడ్జీగారి కళ్ళలోకి చూశాడు. జడ్జీ విశ్వనాథంగారి ముఖం గంభీరమయింది. ఏది ఏమయినా నాగేషు ‘లా’ తన చేతుల్లోకి తీసుకున్నాడు. వాడి కా అధి

కారం లేదు, పసితనం కావచ్చు ! తెలియక చేసినా నేరం నేరమే !
శిక్షార్హమే!.....

జడ్జి విశ్వనాథంగారు బెంచీమీదనుంచి చివాల్నులేచి నిలబడ్డారు.
“ఓ అమ్మా ! బల్లకింద చూడు!”

విశ్వనాథంగారి మాటలు మల్లమ్మ వూర్తిగా అర్థంచేసుకొనే ప్రయత్నంలో వుండగానే, నాగేషు బల్లకింద దూరి, పండును తీసుకొని పరుగు లంకించుకున్నాడు.

“అయ్యో! అయ్యో! అర్థరూపాయి పండ్రో! నీ జిమ్మడ! నీకు పొయ్యేకాలం రాను!” అంటూ మల్లమ్మ శక్తికొలదీ నడక రూపంలో వున్న పరుగులోనే వెంటబడింది.

విశ్వనాథంగారు చేతికర్ర తీసుకొని ముందుకుసాగారు. రోడ్డు మీద బ్రహ్మరాక్షసి అట్టహాసంలా లారీ ధ్వని వినిపించింది. వెంటనే జనం కేకలు. విశ్వనాథంగారు పబ్లిక్ గార్డెన్ గేటుదాటి రోగునీగకు వచ్చాడు, ఎదురుగా లారీ, దానిచుట్టూ జనం. పళ్ళమ్మ మల్లమ్మ “అయ్యో బిడ్డా!” అంటూ రోదిస్తోంది. విశ్వనాథంగారు జనాన్ని తోసుకొని ముందుకు వచ్చారు.

ఒక పసివాడి చెయ్యి.... ఆ చేతికి పక్కగా రక్తపుమడుగులో చితికిపోయిన మామిడిపండ్లూ ఉరిశిక్ష వేయబడినవాడి కాళ్ళకింద బల్లలా, జడ్జిగారి కాళ్ళకింద నేల దూరమయింది. విశ్వనాథంగారు శరీరాన్ని రిక్షలో వేసుకొని ఇంటికి చేర్చుకున్నారు.

రిక్షాదిగి లోపలకు వస్తున్న విశ్వనాథంగారికి, అప్పుడే గేటులో నుంచి బయటకువస్తూ ఒక పంచెకట్టు పెద్దమనిషి తారసపడ్డాడు. విశ్వనాథంగారిని చూసి ఆయన తత్తరబిత్తరలాడుతూ, రోడ్డుమీద ఆగి వున్న టాక్సీలోకి దూకి అదే పోతపోయాడు.

ఎవరు! ఎక్కడో చూసినట్టుందే.

జడ్జిగారు ఆలోచించే మానసికస్థితిలో లేడు.

హాల్లోకి ప్రవేశించిన విశ్వనాథంగారికి పెద్ద మామిడిపండ్లగంప

ఒకటి స్వాగతం పలికింది. నిశ్చేష్టుడై నిలబడ్డ భర్త చేతిలోని ఒంకికర్ర అందుకొంది పార్వతమ్మ.

“ఏమిటవి?”

“మామిడిపళ్లు! కనిపించటంలా!” అంటూ పార్వతమ్మ వంటింట్లోకి వెళ్ళింది.

పళ్ళగంపను చూస్తూ కుర్చీలో కూలబడ్డారు విశ్వనాథంగారు. అంతలో పార్వతమ్మ ఓ పెద్దవెండిగ్లాసుతో తిరిగివచ్చింది.

పార్వతమ్మ చేతులోవున్న గ్లాసు చూస్తూ “ఏమిటది?” అన్నారు విశ్వనాథంగారు.

“రెండుపళ్ళు తీస్తేనే గ్లాసుడు రసం వచ్చింది. పెద్దరసాలు గమా?” అంటూ గ్లాసు అందించబోయింది.

జడ్డి విశ్వనాథంగారు గుండెమీద చెయ్యివేసుకొని ఇంకా అడిగిపోకుండా ఆడుతూనే వున్నందుకు ఆశ్చర్యపోయారు.

భార్యకాళ్ళకేసి చూశాడు. అవి ఇంకా నేలమీదే ఆనివుండటం ఇంకా ఆశ్చర్యాన్ని కలిగించింది.

— యువ మాసపత్రిక దీపావళి ప్రత్యేక సంచికనుంచి.